

# ወተንሥአ እግዚአብሔር ከመ ዘንቃሕ እምንዋም

ናይ ጎይታናን መድሐኒናን ኢየሱስ ክርስቶስ ትንሣኤ ሃንደበታዊ ትንሣኤ ዘይኮነስ፡ ቅድም ኢሉ ባዕሉ ካብቲ ክምህር ዝጀመረሉ ጊዜ ጀሚሩ ብግሉጽን ብምሳሌን ዝገልጸ ዝነበረ ትንሣኤ ኢዩ። ቅድሚ ስቕለቱ ኮነ ትንሣኤኡ ዝረኸቦ መከራ ንሓዋርያቱ ክገልጸሎም ከሎ “እነሆ ንኢየሩሳሌም ንወጽእ ኣሎና ንወዲ ሰብ ንሊቃውንቲ ካህናትን ንመምህራን ሕግን ኣሕሊፎም ክህብዎ፡ ንሞት ውን ክፈርድዎ ኢዮም ፡ ነሕዛብ ድማ ኣሕሊፎም ክህብዎ ንሳቶምውን ኬላግጹሉን ኪገርፍዎን ኪስቕሉዎን ኢዮም ብህልሰይቲ መዓልቲ ውን ኪትንሥእ ኢዩ፡ በሎም። ማቴ 20:17-20 ከምዚ ኸብሎም ከሎ፡ ሓደ ጊዜ ሓዋርያ ጴጥሮስ ጎይታይ የድሕንካ እባ ደኣ እዚ ነገር እዝስ ኣባኻ ኣይውረድ ምስ በሎ ጎይታ ኸኣ ኣጸቢቐ ገንቶ እሞ ካብኡ ንደሓር ብዛዕብኡ ክሃረቡ ኣይከኣሉን፡ ከምኡ ውን እቲ ኩሉ ዝብሎም ዝነበረ ድሕሪ ትንሣኤኡ ደኣሎም ዝፈለጥዎን ዝተረድኦምን እምበር ኣይርድኦምን ኣየስተውዕሉዎን ኢዮም ዝነበሩ ጎይታ እምበኣር ቅድሚ ስቕለቱን ሞቱን ነታ ዘካርያስ ዝተነበያ “ንኢየሩሳሌም እነሆ ንጉሥኪ ለዋህ ኣብ ኣድግን ኣብ ገልገል ኣድግን ተወጢሑ ናባኺ ይመጽእ ኣሎ በልዎ” ዝብሎ ክፍጽም ኣብ ኣድጊ ተወጢሑ ናብ ኢየሩሳሌም ክኣቱ ኸሎ፡ ሕዝቢ ኢየሩሳሌም ብሙሉኦም ምስ ሕፃናቶም ዝተፈላለዩ ኣቕጽልቲ ብምሓዝን ክዳውንቶም ብምንጻፍን “ሆሣዕና ብስም እግዚአብሔር ዝመጽእ ቡሩኽ ኢዩ” እናበሉ ተቐቢሎም ኢዮም ። ካብቲ ናብ ፍርዲ ሞት ዘብጽሖ ቅንኣት ኣይሁድ ድማ ሓደ እዚ ኢዩ። ነዚ ምስ ረኣዩ እንታይ ንግበሮ በሉ’ሞ ቀያፋ “ኩሉ ዓለም ካብ ዝጠፍእሲ ሓደ ሰብኣይ በጃ ሕዝቢ እንተ ሞተ ከም ዝሕሸና ዶ ኣይትፈልጡን ኢኹም?” ብምባል ነቲ ጎይታ ተዳልዩሉ ዘሎ በጃ ኸሉ ዓለም ዝሞቶ ሞት ኣፋ መሊኡ የቃልሖን ይሃረቦን እሞ እዚ ቃል እዚ ንኸሎም ባህ ኣበሎም፡ ኸመይ ጌርና ንሓዞ ኸብሉ ከለዉ ድማ ይሁዳ ከኣ 30 ቅርሺ እንተ ሂብኩምንስ ኣነ ከትሕዝቡም ኢሉ ንመምህሩ ስዒሙ (ተሳሊሙ) ኣሕሊፉ ሃቦ፡ ንሳቶም ከኣ ሓዝዎ፡ እቲ ዝተባህለ ትንቢት ኩሉ ንኸፍጸም ዘሎ ዝኾነ ስቓይን መከራን ኣብኡ ኣውራጃም (ኢሳይያስ 53:4-12) ኣብ መስቀል ሰቕሎም ቀተልዎ። ... ንሳቶም ቅትል ኣቢሎም ከም ሓደ ድኻ ፍጡር ህልም ከነብሎ ኢና ኢሎም እኳ ይሓሰቡ እንተ ነበሩ ሓያልን መለኮታዊ ኣምላኽን ግና “ሸዑ እግዚአብሔር ከምቲ ካብ ድቃሱ ዝተንሥእ ሰብ ተንሥኡ፡ ከምቲ ነቢት ሰትዩ ዝጭድር ጅግና ኩይኑ ተንሥኡ፡ ንጸላእቱ ሃዲሞም ንድሕሪት ክሃዕ ዝምለሱ ሰዓርም” (መዝሙር 78:65) ዝተባህለ፤ ሓለውቲ መቓብር ከም ዝሞቱ ኸይናም ሃለዎቶም ከይፈለጡ፡ መቓብር ክፈቱለይ መጋንዝ ፍትሖለይ ከይበለ ሓይሊ ሞት ሥዒሩ ተንሥኡ፡ ንስሙ ምስጋና ይኹን። እዚ ትንሣኤ እዚ ኢዩ እምበኣር ናይ ኩልና ትንሣኤ ዘበሥር። ሕጂ ግና ክርስቶስ ካብ ምውታት ተንሥኡ በዚ ኸኣ ናይቶም ዝሞቱ በኸሪ ትንሣኤ ኮነ። (1ቆሮንቶስ 15:20)

**ክቡራን ሕዝብ ክርስቲያን፦** እነሆ እምበኣር መድሐኔ ዓለም ክርስቶስ ከምዚ ኢሉ ንዓና ክብጅን ከድሕንን እዚ ኸሉ መከራ መስቀል ተቐቢሊ ንሓይሊ ሞት ሥዒሩ ካብ ሙታን ስለ ዝተንሥኡ፡ ንሕና ኸኣ ናቱ ሰዓብትን ኣመንትን ስለ ዝኾንና በቲ ትንሣኤኡ ተሓጉስና ዓመት መጸ ብዓቢይ ክብሪ ተኣኪብና ከነብዕሎ ከምኡውን ዓቕምና ዝፈቐደ ምስጋና ነቕርበሉ ኣሎና እሞ ከምቲ ሓዋርያ ጳውሎስ ዝበሎ “ፍቕራት ኣሕዋተይ ጳዕርኹም ብጎይታ ኸንቲ ከም ዘይኮነ ፈሊጥኩም ጽኑዓት ዘይትነቓንቑ፡ ብዕዮ ጎይታ ኩሉ ጊዜ ምሉኣት ኩኑ፡ (1ቆሮንቶስ 15:58) ዝበሎ ነቲ እንገብሮ ኩሉ መንፈሳዊ ኣገልግሎት ተሓጉስናን ተገህናን ክንገብሮ ይግባእ። ቀጺሉ ውን “ንቕሑ ኣብ እምነትኩም ጽንዑ ሰብኡት ኩኑ በርትዑ ኩሉ ግብርኹም ብፍቕሪ ግበርዎ። ከም ዝብለና (1ቆሮንቶስ 15:13) ፍቕርን ስኒትን ሒዝና በዓልና ከነኸብር ሃይማኖትና ከነጽንዕን ሠናይ ተግባራት ከነዘውትርን እናዘኻኸርና፡ ቡሩኽ በዓል ትንሣኤ ይግበረልና ንብል።

ናይ ኤርትራ ኦርቶዶክስ ተዋህዶ ደብረ ሰላም ቅድስት ማርያም ቤተ-ክርስቲያን ኣብ ቺካጎ  
፯ ሚያዝያ ፳፻፬ / April 15, 2012